

په اسلامي شريعت کې د څارويو حقونه

پوهنوال سيدابوبکر هاشمي

اسلامي ثقافت ډيپارټمنټ، شرعياتو پوهنځی، کابل پوهنتون، کابل، افغانستان

Email: abubak_hashimi@yahoo.com

لنډيز

دا څېړنه د اسلام له نظره د څارويو حقونه روښانه کوي. د قرآن، حديث او فقهي اصولو پر بنسټ د هغوی ساتنې، پالنې او درناوي ته اشاره کوي. دا څېړنه د توصيفي او تحليلي ميتودونو له لارې ترسره شوې، چې اسلامي نصوص، فقهي منابع او د علماوو نظريات پکې شامل دي. اسلام څارويو ته ځانگړي حقونه ورکړي، د هغوی د خوراک، څښاک او استوگنې خيال ساتل لازم گڼي، ظلم منع کوي او له هغوی سره د مهربانۍ توصيه کوي. د قربانۍ، ښکار او کار لپاره د څارويو کارونې ته هم شرعي حدود ټاکل شوي دي. د څارويو د حقوقو رعايت نه يوازې د اسلامي اخلاقو برخه ده، بلکې د چاپېريال ساتنې، بشردوستۍ او ټولنيز عدالت لپاره هم اړين دی. د اسلام په رڼا کې څارويو ته درناوی، عدالت او رحمت توصيه کوي او دا اصول بايد په معاصر ژوند کې عملي شي او څارويو باندې ظلم و نه شي.

کلیدي اصطلاحات: څاروي؛ حقونه؛ چاپېريال؛ قرباني؛ طبيعت

Animal Rights in Islamic Law

Sayed Abubaker Hashimi

Department of Islamic Culture, Faculty of Shriah, University of Kabul, Kabul
Afghanistan

Email: abubak_hashimi@yahoo.com

Abstract

This research highlights the rights of animals from an Islamic perspective, emphasizing their protection, care, and respect based on the Quran, Hadith, and Islamic jurisprudential principles. The study employs descriptive and analytical methods, including Islamic texts, jurisprudential sources, and opinions of scholars. Islam grants specific rights to animals, making it obligatory to provide them with food, water, and shelter while prohibiting cruelty and encouraging kindness. There are also established Shariah guidelines for using animals for sacrifice, hunting, and labour. Observing animal rights is not only a part of Islamic ethics but also essential for environmental protection, humanitarian values, and social justice. Islam advocates respect, justice, and mercy toward animals, and these principles should be implemented in modern life to prevent cruelty toward them.

Keywords: Animal; Environment; Nature; Rights; Sacrifice

سرريزه

الحمد لله رب العالمين والصلاة والسلام على خير خلقه محمد وعلى آله وصحبه اجمعين اما بعد:

اسلام د څارويو د حقوقو په اړه پراخې او روښانه لارښوونې لري. څاروي د الله تعالى مخلوقات دي او انسان ته امر شوی، چې له هغوی سره په مهرباني، شفقت او عدل چلند وکړي. اسلام نه يوازې دا چې د څارويو د ښېگڼې توصيه کوي، بلکې د هغوی د ازارولو، لوړې، تشدد او بې ځايه وژل منع کوي.

حضرت محمد ﷺ د څارويو حقونو ته ځانگړې اهميت ورکاوه او د هغوی سره د ناسم چلند سخت مذمت يې کړی دی. هغه وفرمايل: [عَنْ أَبِي هُرَيْرَةَ، قَالَ: قُلْنَا: يَا رَسُولَ اللَّهِ لَنَا أَجْرٌ فِي الْبَهَائِمِ؟ قَالَ: «نَعَمْ فِي كُلِّ ذَاتِ كَيْدٍ رَطْبٍ أَجْرٌ»] (ابو عوانه الاسفرائيني، ۱۹۹۸م. ج ۲ ص ۳۶۷). ژباړه: ابو هريره رضي الله عنه روايت کوي، مور وويل: ای د الله رسوله! ايا مور ته د څارويو په پاللو کې اجر شته؟ هغه وويل هو! په هر ژوندي ساه لرونکي (ژوي) باندې احسان کې اجر او ثواب شته.

دا حديث د څارويو د حقونو ارزښت څرگندوي. اسلام مور ته امر کوي، چې د هر ژوندي مخلوق سره رحم او نرمي وکړو. که يو څوک څاروي ته خواږه او اوبه ورکوي يا د هغه اړتياوې پوره کوي، نو د الله تعالى له لوري ورته اجر ورکول کيږي. دا حديث د اسلام د رحمت او عدالت ښکاره بېلگه ده، چې يوازې انسانان نه، بلکې ټول مخلوقات پکې شامل دي. "مور وويل: ای د الله رسوله! ايا مور ته د څارويو په پاللو کې اجر شته؟ هغه وويل هو! په هر ژوندي ساه لرونکي (ژوي) باندې احسان کې اجر او ثواب شته

په فقهي کتابونو کې د څارويو د کارولو، ښکار، قرباني او حتی د هغوی د حقونو تر پښو لاندې کولو د گناهونو تفصيل شوی دی. اسلام د رفق او نرمۍ دين دی او د انسانانو ترڅنگ، د څارويو حقونه هم په جدي ډول تضميني، ترڅو په ټولنه کې د عدالت او رحم اصول پلي شي.

د څېړنې ستونزه

د دغې څېړنې اصلي ستونزه دا ده، چې ډېری خلک د څارويو د حقونو په اړه کافي معلومات نه لري، معلومات هو لري؛ خو په بشپړه توگه يې له پامه غورځوي. د دې ناپوهۍ له امله د څارويو اړتياوې لکه خواږه، سرپناه او روغتيا، تر ډیره نه مراعات کيږي او ډېری ناپوهان ورسره ناوړه چلند کوي. هغوی که د څارويو حقونه، کوم چې اسلام ورکړي مطالعه کړي نو څاروي به د هغوی له ناوړه چلند څخه نجات پيدا کړي.

د څېړنې ارزښت

د څارويو حقونه د انسانيت د بنسټيزو ارزښتونو يوه مهمه برخه جوړوي. د دې موضوع څېړنه د ټولنيز، اخلاقي، علمي او مذهبي اړخونو له مخې ډير اهميت لري. دا د انساني کرامت، ټولنيز پرمختگ او د طبيعي نړۍ د ساتنې لپاره يوه اړينه هڅه ده. د څېړنې په پايله کې انسان کولای شي له څارويو سره په مهربانۍ چلند وکړي او د هغوی حقونه په ښه ډول مراعات کړي.

د څېړنې د غوراوي لاملونه

- دغه موضوع مې ځکه وټاکله، چې خلک د څارويو د حقونو په هکله پوهاوی پيدا کړي. خلک پوی شي چې د څارويو سره نرمي د انسان د شخصيت او اخلاقو ښکارندويي کوي. يو مهربان انسان به نه يوازې د څارويو، بلکې د ټولني ټولو غړو سره ښه چلند کوي، نو ځکه مې دغه موضوع وټاکله.
- دغه موضوع د معاصرې نړۍ اړتيا ده. په اوسني عصر کې خلک په څارويو ډير ظلمونه کوي. د دې موضوع حل يوازې په اسلام کې دی. نو له دې کبله مې دغه موضوع وڅېړله.

د څېړنې پوښتني

اصلي پوښتنه

د اسلامي شريعت په رڼا کې څارويو ته بايد کوم اساسي حقونه ورکړل شي؟

فرعي پوښتني

- د څارويو سره بايد څنگه چلند وشي؟
- اسلام د څارويو په هکله څه نظر لري؟
- د انسان لپاره د څارويو گټه څه ده؟
- د انسان کوم تصرفات له څارويو سره منع دي؟

د څېړنې موخې

- د اسلام په رڼا کې څارويو ته د ورکړ شويو حقونو پيژندنه؛
- د څارويو د حقونو په هکله د عامه پوهاوي لوړول؛
- د څارويو حقونه رعايت شي، ظلم او ناوړه چلند ورسره ونه شي؛

د څېړنې مخينه

د څارويو د حقونو مفکوره لرغونې تاريخ لري او په بېلابېلو دورو کې يې د مذهبي او علمي افکارو په رڼا کې وده کړې ده. د دې موضوع مخينه د انساني اخلاقو او طبيعت کې د همغږۍ په هڅو کې ريښه

لري. په قرآن کریم او نبوي احاديثو کې د څارويو حقونه ذکر شوي دي، چې په اوسني عصر کې هم په دې هکله کتابونه ليکل شوي دي، چې د بېلگې په توگه د دريو کتابونو يادونه کوم.

۱. حقوق الحيوان في الاسلام، چې محمد علي البار يې مؤلف دی. مؤلف په دې کتاب کې د څارويو استوگن ځايونه، تغذيې او روغتيا ساتنې لپاره عملي تدابير وړاندې کړي دي.

۲. الفرق بالحيوان في الشريعة الاسلامية، چې مؤلف يې محمد ابراهيم الحمد دی. مؤلف په دې کتاب کې د څارويو د حقونو په اړه د ټولني د پوهاوي زياتول او د څارويو د ښه ژوند لپاره د مثبتو عادتونه رواجول څېړلي دي.

۳. الفرق بالحيوان في الشريعة الاسلامية: چې مؤلف يې دکتور عبدالعزيز بن عبدالله دی. دا کتاب د اسلام د مهرباني او عدالت اصول روښانه کوي، چې څرنگه بايد د څارويو سره ښه چلند وشي او د هغوی د حقونو ساتنه ولي ضروري ده.

دا کتابونه په عربي ژبه دي، خو په پښتو ژبه ما کوم داسې کتاب پيدا نه کړ، چې په دې اړه معلومات پکې راغلي وي؛ نو ومي غوښتل چې په دې هکله څېړنه وکړم، ترڅو زموږ د وطن خلک پوه شي چې اسلام څارويو ته په ښه نظر گوري او هغوی د طبيعت ښکلا گڼي.

څېړندو

په دې څېړنه کې له توصيفي او تحليلي ميتودونو څخه د قرآن، احاديث او فقهاوو نظرونو په رڼا کې کار اخيستل شوی دی.

د څېړنې پلان

دا څېړنه د څارويو د حقونو او په هغوی باندې د نرمۍ په اړه ليکل کيږي، چې ډير ښه مطالب لري، په لومړي مبحث کې د شريعت نرمي او رفق تر څېړنې لاندې نيول شوی دی او په دويم مبحث کې د قرآني اياتو او نبوي احاديثو په رڼا کې د څارويو حقونه شرح شوي دي او په درېيم مبحث کې د قرآن آيتونو په رڼا کې د څارويو ارزښت تريحث لاندې نيول شوی او په څلورم مبحث کې د اسلام لخوا د څارويو سره د ځينو ممنوعو تصرفاتو تحريم تر عنوان لاندې موضوع څېړل شوې ده. په پينځم مبحث کې، د څارويو سره د حق د ناسم استعمال تحريم موضوع شرحه روښانه شوې او په شپږم مبحث کې، د سوارۍ په حق کې بې ځايه سختي او د هغې اسلامي قيودات شرحه شوي. په دې څېړنه کې له توصيفي، تحليلي ميتودونو څخه کار اخيستل شوی دی.

نرمي او رفق يو اسلامي اصل دی

دغه مبحث څلور مطلبونه لري او دا خبره روښانه کوي، چې اسلام په اصل کې د نرمۍ او شفقت دين دی.

الله جل جلاله نرمي خوښوي

اسلام په ټولو چارو کې د نرمۍ او مهربانۍ اصول شامل کړي، چې دا د مؤمن ځانگړتيا او د ايمان د ځواک نښه گڼل کېږي. نرمي او نيک چلند د کارونو ښکلا جوړوي او د هغې نه شتون د چارو عيب گڼل کېږي. الله جل جلاله رفق او نرمي خوښوي.

رسول الله ﷺ فرمايلي دي: [إِنَّ اللَّهَ رَفِيقٌ يُحِبُّ الرَّفْقَ فِي الْأَمْرِ كُلِّهِ] (البخاري. ۱۴۲۲. ج ۹ ص ۱۶).
ژباړه: بېشکه الله نرم (مهربان) دی او په ټولو کارونو کې نرمۍ خوښوي. په صحيح مسلم کې بله روايت داسې دی:

[إِنَّ اللَّهَ رَفِيقٌ يُحِبُّ الرَّفْقَ، وَيُعْطِي عَلَى الرَّفْقِ مَا لَا يُعْطِي عَلَى الْعَنْفِ وَمَا لَا يُعْطِي عَلَى سَوَاءٍ]. (مسلم. ب ت. ج ۴ ص ۲۰۳).

ژباړه: بېشکه الله نرم دی، نرمۍ خوښوي او په نرمۍ باندې داسې اجر ورکوي چې په سختۍ يا نورو طريقو يې نه ورکوي.

نرمي د هر کار ښکلا ده

حضرت عايشه رضی الله عنها روايت کوي چې رسول الله ﷺ وفرمايل: [إِنَّ الرَّفْقَ لَا يَكُونُ فِي شَيْءٍ إِلَّا زَانُهُ، وَلَا يُنْزَعُ مِنْ شَيْءٍ إِلَّا شَانُهُ] (النيسابوري. ۲۰۰۳ م. ج ۴ ص ۲۰۴).

ژباړه: نرمي په هر شي کې چې وي هغه ښکلی کوي او که له يو شي څخه واخيستل شي، هغه بد ښکاري.

نرمي د خير نښه ده

څوک چې په خپلو کارونو کې له نرمۍ څخه کار اخلي، الله پاک هغه ته خير ور په نصيب کوي.

حضرت ابو درداء رضی الله عنه روايت کوي چې رسول الله ﷺ وفرمايل:

[مَنْ أُعْطِيَ حَظَّهُ مِنَ الرَّفْقِ، فَقَدْ أُعْطِيَ حَظَّهُ مِنَ الْخَيْرِ، وَمَنْ مَنَعَ [ص: ۴۲] حَظَّهُ مِنَ الرَّفْقِ، مَنَعَ حَظَّهُ مِنَ الْخَيْرِ] (ابوبکر ابن ابی شيبه. ۱۹۹۷. ج ۱ ص ۴۱).

ژباړه: هغه چاته چې د نرمۍ برخه ورکړل شي، نو د خير برخه ورکړل شوې ده او څوک چې له نرمۍ بې برخې شي، هغه له خير څخه بې برخې شوی دی.

په نرمۍ کې خير ده

حضرت عبدالله بن مسعود رضی الله عنه روايت کوي چې رسول الله ﷺ وفرمايل: [الرَّفْقُ يَمُنُّ، وَالْخُرْقُ سُؤْمٌ] (التقي الهندي. ۱۹۸۱. ج ۳ ص ۵۱).

ژباړه: نرمي خیر دی او سختي شومه ده.

د پورتنی احادیثو په رڼا کې څرگندېږي چې نرمي د اسلام یو اساسي اصل دی. د الله تعالی او د رسول الله ﷺ خوښي په نرمۍ، ښه چلند او د نورو سره په مهرباني کې ده. هر هغه څوک چې نرم وي، هغه ته د خیر ډېرې دروازې پرانیستل کېږي

د اسلام نظر د څارویو په اړه. دغه مبحث په درې مطالبو کې شرح کېږي.

اسلام څارویو ته په ښه سترګه گوري

اسلام د څارویو نړۍ ته په یوه عملي او واقعي نظر گوري، چې د دوی اهمیت، د انسان لپاره گټې او د کایناتو په رغونه کې د هغوی مرسته څرگندوي. څاروي په اسلامي فکر او شریعت کې مهم ځای لري، چې د قرآني سورتونو له نومونو څخه هم ښکاري. په قرآن کریم کې ځینې سورتونه د څارویو په نوم نومول شوي دي، لکه: البقره، الأنعام، النحل، النمل، العنکبوت او الفیل.

اسلام د څارویو ارزښت بیانوي

قرآن کریم نه یوازې د څارویو اهمیت او گټې څرگندوي، بلکې د هغوی عزت او ارزښت هم بیانوي او د انسان ترڅنګ یې د هغوی ځای ټاکلی دی.

په سورة النحل کې الله تعالی د څارویو د اهمیت په اړه فرمایي: [وَالْأَنْعَامَ خَلَقَهَا لَكُمْ فِيهَا دَفٌّ وَمَنْعٌ وَمِنْهَا تَأْكُلُونَ، وَلَكُمْ فِيهَا جَمَالٌ حِينَ تُرِيحُونَ وَحِينَ تَسْرَحُونَ، وَتَحْمِلُ أَوْقَالَكُمْ إِلَىٰ بَلَدٍ لَّمْ تَكُونُوا بِالْغِيَةِ إِلَّا لِبَشَرٍ الْأَنْفُسِ إِنَّ رَبَّكُمْ لَرءُوفٌ رَّحِيمٌ، وَالْخَيْلَ وَالْبِغَالَ وَالْحَمِيرَ لِتَرْكَبُوهَا وَزِينَةً وَيَخْلُقُ مَا لَا تَعْلَمُونَ] (سورة النحل، آیتونه ۸-۵).

ژباړه: څاروي یې ستاسې لپاره پیدا کړل، چې په هغو کې گرمۍ (پیدا کولو) وسیلې، نورې گټې او ستاسو خوراک دی. ستاسو لپاره په هغو کې ښکلا ده، کله چې تاسو هغوی ته ارام ورکوئ او کله چې څرخای ته یې بوزئ. همدغه څاروي ستاسې درانه بارونه هغو ځایونو ته رسوي چې له دوی پرته یې د ځانونو په کړاو او رېږولو سره رسولای شئ. بېشکه ستاسو رب ډېر مهربان او رحم کوونکی دی. اسونه، کچر او خره یې پیدا کړل، چې پرې سپاره شئ او ستاسو لپاره ښکلا ده او هغه څه پیدا کوي چې تاسو پرې نه پوهېږئ.

په اسلام کې د ځینو څارویو ستاینه

اسلام د ځینو څارویو ستاینه کړې ده، د هغوی د ځانگړو گټو او ستایلو وړ صفاتو له امله یې د هغوی سره ښه چلند کول واجب بللي دي. په دې اړه لاندې احادیث او توضیحات وړاندې کېږي:

د اسونو فضيلت

رسول الله ﷺ فرمايلي دي: [الْحَيْلُ مَعْقُودٌ بِنَوَاصِيهَا الْخَيْرُ إِلَى يَوْمِ الْقِيَامَةِ] (الطاليسي. ۱۹۹۹. ج ۲ ص ۳۸۵). ژباړه: د اسونو په تندي کې د قيامت تر ورځې پورې خیر تړلی دی. بل روايت نورو زياتونو سره راغلي: [وَالْإِبْلُ عِزٌّ لِأَهْلِهَا، وَالْغَنَمُ بَرَكَةٌ] (العبيسي. ۱۹۹۷م). ژباړې: اوبنان د خپل خاوند لپاره عزت دي او وزې برکت دي (ابن حجر، جلد ۶، صفحه ۳۹۵).

د چرگ ستاينه

رسول الله ﷺ فرمايلي دي: [لَا تَسْبُوا الدِّيَكَ، فَإِنَّهُ يُوقِظُ لِلصَّلَاةِ] (الطبراني. ب. ت. جلد ۵ ص ۳۴۰). ژباړه: د چرگانو بد مه وايئ، ځکه هغه د لمانځه لپاره خلک راويښوي. د اسونو اهميت: په اسلام کې د اسونو ځای لوړ گڼل شوی دی، ځکه دوی د جگړو، سفرونو او خیر رسولو وسيله دي. د اوبنانو عزت: اوبنان د صحرا د خلکو د بدن پياوړتيا اود سفرونو لپاره ځانگړی حيثيت لري. د وزو برکت: وزې د خوراک، شيدو او نورو گټو له کبله برکت بلل شوې دي. د چرگانو بد ويل منع دي، ځکه هغوی د عبادت لپاره خلک راويښوي.

د څارويو سره نرمي د الله جل جلاله عبادت دی

اسلام په دې ټينگار کوي چې د څارويو سره نرمي کول او ښه چلند کول د عبادت يوه بڼه ده، چې ځينې وختونه د لويو انعامونو او د مغفرت قوي اسبابو ته رسېږي.

رسول الله ﷺ فرمايلي دي: [بَيْنَمَا رَجُلٌ يَمْشِي فِي طَرِيقٍ اشْتَدَّ عَلَيْهِ الْحَرُّ، فَوَجَدَ بَيْتًا فَنَزَلَ فِيهَا فَشَرِبَ، ثُمَّ خَرَجَ، فَإِذَا كَلْبٌ يَلْهَثُ يَأْكُلُ الثَّرَى مِنَ الْعَطَشِ، فَقَالَ الرَّجُلُ: لَقَدْ بَلَغَ هَذَا الْكَلْبُ مِنَ الْعَطَشِ مِثْلَ الَّذِي كَانَ بَلَغَ مِنِّي، فَنَزَلَ فِي الْبَيْتِ فَمَلَأَ خُفَّهُ مَاءً، ثُمَّ أَمْسَكَهُ بِيَمِينِهِ حَتَّى رَفَعِي، فَسَقَى الْكَلْبَ، فَشَكَرَ اللَّهُ لَهُ فَغَفَرَ لَهُ، قَالُوا: يَا رَسُولَ اللَّهِ إِنَّ لَنَا فِي الْبَهَائِمِ أَجْرًا؟ قَالَ: فِي كُلِّ كَبِدٍ رَطْبَةٍ أَجْرٌ] (البخاري. ۱۴۲۲هـ ق. ج ۳ ص ۱۳۲).

ژباړه: يو سړی په لاره روان و، سخته گرمي پرې راغله، نو يوه څاه يې پيدا کړه، وربښکته شو او اوبه يې وڅښلې. کله چې بيرته راووت، ويې ليدل چې يو سپی ساه وهي او له تندي څخه لمده خاوره خوري. هغه سړي وويل: "دغه سپی هم د داسې تندي سره مخ دی لکه چې زه وم." نو خپل بوت يې د اوبو څخه ډک کړ، په خوله کې يې ونيوه، بيرته راوخوت او سپي ته يې اوبه ورکړې. الله تعالی د ده دا عمل خوښ کړ او بښنه يې ورته وکړه. اصحابو وپوښتل: ای د الله رسوله! ايا موږ ته د څارويو په پاللو کې اجر شته؟ هغه وويل هو! په هر ژوندي ساه لرونکي (ژوي) باندې احسان کې اجر او ثواب شته.

تري سبي ته اوبه ورکول د گناه د بښني سبب کېږي

رسول الله ﷺ فرمايلي دي: [إِنَّ امْرَأَةً بَغِيًّا رَأَتْ كَلْبًا فِي يَوْمٍ حَارٍ يَطِيفُ بِيْتِهِ قَدْ أَدْلَعَ لِسَانَهُ مِنَ الْعَطَشِ، فَزَرَعَتْ لَهُ بِمُوقِهَا، فَغَفَرَ لَهَا] ژباړه: يوه فاحشيې ښځې په گرمه ورځ کې يو سبي وليد، چې د ډېرې تندي له کبله د يوې څا په څنګ کې گرځېده او ژبه يې راوتلې وه، هغې خپل (بوټ) واخېست او هغه ته يې اوبه ورکړې، نو الله تعالی هغه ښځه وېښله (التميمي، الموصلي، ۱۹۸۴، ج ۱۰ ص ۴۲۳) (النووي، ۱۳۹۲، ج ۱۴، ۲۴۲).

انسان کولی شي د څارويو سره د نرمۍ او ښه چلند له لارې د الله له لورې انعام ترلاسه کړي. حتی د څارويو د تندي او اړتيا په حالت کې د هغوی سره مرسته کول د اسلام له مخې عبادت گڼل کېږي. د فاحشيې ښځې گناه ځکه وېښل شوه، چې هغې له يوه سبي سره مرسته وکړه.

د اسلام لخوا د څارويو سره د ځينو ممنوعه تصرفاتو تحريم

اسلام په څارويو کې د ځينو بدو او غير شرعي تصرفاتو پر وړاندې سخت دريځ لري؛ لکه د هغوی ځورول، بې گټې وژل او د هغوی په خپل منځ کې په جگړو اچول. داسې اعمال د اسلام له نظره گناه گڼل کېږي او د سزا وړ دي. رسول الله ﷺ د دې موضوع په اړه لاندې حديثونه د ويلي دي:

د څارويو له جنگ اچونې څخه منع

اسلام د څارويو جنگول او يو د بل په ضد تحريکول منع کړي دي.

رسول الله ﷺ فرمايلي دي: [نَهَى رَسُولُ اللَّهِ صَلَّى اللَّهُ عَلَيْهِ وَسَلَّمَ عَنِ التَّحْرِيشِ بَيْنَ الْبَهَائِمِ] (لسجستاني، ب. ت. ج. ۳، ص. ۲۶). ژباړه: رسول الله ﷺ د څارويو جنگول منع کړې.

د څارويو د بچيو سره لوبې

د څارويو بچيو سره بايد بې ځايه لوبې ونه شي. ځينې خلک د مرغانو بچي نيسي بيا يې کوچنيو ماشومانو ته په لاس کې ورکوي، هغوی يې ځوروي او په دې سره د هغوي ميندې هم ځورېږي. رسول الله صلی الله عليه وسلم له دې کار څخه منع کړې ده.

[مَنْ فَجَعَ هَذِهِ بَوْلِدِهَا؟ رُدُّوا وَلَكِنَّهَا إِلَيْهَا] (لسجستاني، ب. ت. ج. ۳، ص. ۵۵). ژباړه: څوك دى، چې د دې مور له ماشوم سره بې رحمه چلند كوي؟ خپل ماشوم هغې ته بيرته ورکړئ.

د چوڅکې يعنى د مرغى بې گټې وژنه

رسول الله ﷺ فرمايلي دي: [مَنْ قَتَلَ عُصْفُورًا عَبَثًا عَجَّ إِلَى اللَّهِ يَوْمَ الْقِيَامَةِ يَقُولُ: يَا رَبِّ إِنَّ فُلَانًا قَتَلَنِي عَبَثًا وَلَمْ يَقْتُلْنِي لِمَنْفَعَةٍ] (احمد بن حنبل، ب. ت. ج. ۳۲، ص. ۲۲۰).

ژباړه: څوک چې يوه چوغکه بې گټې وژني، هغه به په قيامت کې د الله حضور ته ورشي او وبه وايي: "يا ربه! هغه کس بې گټې وژلې يم، د کوم منفعت لپاره بې نه يم وژلې."

د څارويو د نښه گرځولو څخه منعه

ځينې خلک د نښې پخولو لپاره مارغان خوشې کوي او بيا يې په هوا کې پرې ډزی کوي يا يو حيوان تړي او بيا له لرې مسافې پرې ډزی کوي. رسول الله ﷺ فرمايلي دي: [لَعْنُ اللَّهِ مَنْ اتَّخَذَ شَيْئًا فِيهِ رُوحٌ غَرَضًا] (الترمذي، ۱۹۷۵م ج ۴ ص ۷۲).

ژباړه: (الله تعالی هغه کسان لعنت کوي چې د ژونديو موجوداتو له جسد څخه د هدف په توگه استفاده کوي).

د څارويو سره نرمي او درناوی د اسلام بنسټيزه لارښوونه ده چې د څارويو سره بايد په نرمه او مهربانه توگه چلند وشي، که څه هم هغوی ښکار يا کارگران وي.

د څارويو د ناسمې کارونې څخه منعه

اسلام انسانانو ته دا حق ورکړی، چې د څارويو څخه گټه واخلي، خو دا حق بايد په مشروع ډول وي. که دا حق په ناسم ډول وکارول شي، نو اسلام هغه منع کړی دی. د اسلام په متونو کې د ذبح کولو په اړه ځانگړې لارښوونې راغلې دي، چې تفصيل يې په لاندې ډول دی.

د ذبح کولو د حق په ناسم استعمال کې تحريم

اسلام انسانانو ته د څارويو د ذبح کولو حق ورکړی، خو په دې حق کې د مهربانۍ او احسان امر يې کړی دی. رسول الله ﷺ فرمايي:

[وَإِذَا ذَبَحْتُمْ فَأَحْسِنُوا الذَّبْحَةَ، وَليُحِدَّ أَحَدُكُمْ شَفْرَتَهُ، وَليُرِحْ ذَبِيحَتَهُ] (الصنعاني، ۱۴۰۳هـ ق ژباړه: ج ۴ ص ۴۹۲). ژباړه: کله چې تاسو ذبحه کوئ، نو په ذبح کولو کې مهرباني وکړئ، شفره مو تيره کړئ او خپلې ذبحې ته آرام ورکړئ.

۱. د ذبحې کولو اصول: فقهاوو د ذبح کولو په وخت کې ځينې ادا ب او اصول ټاکلي دي، چې د څارويو سره د مهربانۍ او احترام ډاډ ورکوي. د امير المؤمنين عمر بن خطاب لخوا ويل شوي:

[من الإحسان للذبيحة أن لا تجر الذبيحة إلى من يذبحها] ژباړه: د ذبح کولو احسان دا دی، چې څاروی د ذبح کولو ځای ته کش نه شي.

۲. د ذبح کولو په وخت د څاروي تر مخ د چرې تيره کول منعه دي: فقهاوو ويلي، چې د ذبحې څخه مخکې بايد څاروي ته د چرې تيره کول ونه ښودل شي. د ابن عباس څخه روايت دی:

[مَرَّ رَسُولُ اللَّهِ، صَلَّى اللَّهُ عَلَيْهِ وَسَلَّمَ، عَلَى رَجُلٍ وَأَضَعِ رِجْلَهُ عَلَى صَفْحَةِ شَاةٍ، وَهُوَ يَحْدُ شَفْرَتَهُ، وَهِيَ تَلْحَظُ إِلَيْهِ بِبَصَرِهَا، فَقَالَ: «أَفَلَا قَبْلَ هَذَا، أَتُرِيدُ أَنْ تَمِيَّتَهَا مَوْتَيْنِ؟! »] (المقدسي . ۲۰۰۰ م . ج ۱۲ ص ۱۵۴). ژباړه: رسول الله صلى الله عليه و سلم له يوه سړي تېر شو چې خپله پښه يې د پسه په غاړه ايښې وه او چاړه يې تېروله، او هغې په خپلو سترگو ليدله. نو رسول الله ﷺ ورته وويل: "ايا ته غواړې چې دا څاروی دوه ځلې ووژنې؟ ولې دې چاړه مخکې له دې تېره نه کړه؟!"

۳. د ذبح کولو په وخت کې د مهربانۍ او نرمۍ ترویج: رسول الله ﷺ د ذبح کولو په وخت کې د څارويو سره په نرمۍ او مهربانۍ چلند کولو سپارښتنه کړې، کله چې يوه کس د ذبحې لپاره يو پسه په زور کشاوه، نو رسول الله ﷺ وويل: [يَا جَزَارُ سُقِّهَا سَوْفًا رَفِيقًا] الصنعاني (۱۴۰۳. ج ۴ ص ۴۹۳). ژباړه: ای قصابه! په نرمۍ سره يې بوزه.

د څاروي د وژلو په حق کې بې ځايه سختي

اسلام انسان ته د هغو څارويو د وژنې اجازه ورکړې، چې زيان رسوي؛ لکه مضر سپی (لکه ليونی سپی)، زهري مار، تخريب کوونکی مورک او ورته نور. خو اسلام د دې وژلو اجازه هم په نرمه او انساني توگه ورکړې، رسول الله صلى الله عليه وسلم فرمايلي دي: [إن الله كتب الإحسان في كل شيء، فإذا قتلتم فأحسنوا القتلة] (ابن ماجه. ب تب ج ۲ ص ۱۰۵۸).

ژباړه: بېشکه الله تعالی په هر څه کې ښه چلند لازم کړی دی، نو کله چې تاسو وژنه کوئ، په ښه طريقه يې ترسره کړئ.

د ميريو له سوځولو څخه منعه

د ابن مسعود رضي الله عنه څخه روايت دی چې وايي: مور د رسول الله صلى الله عليه وسلم سره په يوه سفر کې وو، نو مور د ميريو يوه ځاله وسوځوله. رسول الله صلى الله عليه وسلم وويل: [من حرق هذه؟] (ژباړه: څوک دی چې دا يې وسوځوله؟) مور ورته وويل: مور سوځولې ده. هغه وفرمايل: [إنه لا ينبغي أن يعذب بالنار إلا رب العالمين] (الشاشي. ۱۴۱۰هـ ق. ج ۱ ص ۳۲۰).

ژباړه: بېشکه يوازې رب العالمين ته ښايي چې د اور عذاب ورکړي.

د کربورې وژنه

رسول الله صلى الله عليه وسلم د الوزغ (يوه زيان رسونکې خزنده) د وژلو امر کړی دی، خو په ښه توگه يې د وژلو لارښوونه کړې، يعنې په يوه گوزار سره يې ووژنی او له زياتو گوزارونو څخه ځان وساتی. د ابو هريرة رضي الله عنه څخه روايت دی، چې رسول الله صلى الله عليه وسلم وفرمايل: [من قتل وزغة في أول ضربته فله كذا وكذا حسنة].

ژباړه: څوک چې الوزغ په لومړي گوزار ووژني، هغه ته د فلاني مقدار ثواب دی.

په يوه روايت کې راځي:

[من قتل وزغا في أول ضربة كتبت له مائة حسنة، وفي الثانية دون ذلك، وفي الثالثة دون ذلك] (النيسابوري. ب ت. ج ۴ ص ۱۷۵۸).

ژباړه: څوک چې الوزغ په لومړي گوزار ووژني، هغه ته سل نيکي ليکل کېږي. په دويم گوزار کې لږ څه کمېږي او په درېيم گوزار کې بيا تر دې هم کمې نيکي ليکل کېږي.

د سواړی په حق کې بې ځايه سختي او د هغې اسلامي قيودات

متن: [لِتَرْكَبُوهَا وَزِينَةً] الله تعالى څاروي د انسان د سفر او زينت لپاره مسخر کړي دي، خو دا حق مطلق نه دی. اسلامي شريعت داسې حدود او قيودات وضع کړي، چې د څاروي د حقونو رعايت وکړي او د هغه له ضرر څخه مخنيوی وکړي.

د څاروي د سواړی په اړه اړين حقونه

په اوږدو سفرونو کې څاروي ته بايد د ارام او رمه کولو اجازه ورکړل شي. په صحيح بخاري او مسلم کې د ابو هريرة رضي الله عنه څخه روايت دی، چې رسول الله صلى الله عليه وسلم وفرمايل: [إذا سافرتم في الخصب فأعطوا الإبل حظها من الأرض] (النسائي. ۲۰۰۱. ج ۸ ص ۱۱۱). ژباړه: که په هغه ځمکه کې چې حاصل ورکوي سفر کوئ او بنانو ته د ځمکې خپله برخه ورکړئ.

امام نووي په "شرح صحيح مسلم" کې ليکلي: [معنى الحديث الحث على الرفق بالدواب، ومراعاة مصلحتها]

ژباړه: په دې حديث کې د څارويو سره نرمي او د هغوی د مصلحت رعايت کولو باندې ټينگار شوی دی.

په يوه څاروي باندې د دريو کسانو سپرېدلو منع

په اسلام کې په يوه څاروي باندې د دريو کسانو سپرېدل منع دي. په الطبراني کې د جابر رضي الله عنه روايت دی، چې رسول الله صلى الله عليه وسلم وفرمايل:

[نهى رسول الله صلى الله عليه وسلم أن يركب ثلاثة على دابة] (الطبراني. ب ت، ج ۷ ص ۲۸۷). ژباړه: رسول الله صلى الله عليه وسلم. په يوه څاروي د دريو کسانو د سپرېدو نهې کړې ده.

[يحمل ما ورد في الزجر من ذلك على ما إذا كانت الدابة غير مطيقة].

ژباړه: دا حکم د هغو څارويو لپاره دی، چې د دريو کسانو وزن نه شيزغملی.

په څاروي د پورته کېدو او د هغه د ځورولو منعه

په شريعت کې په څاروي باندې پورته کېدل او هغه ځورول منع دي. په سنن ابو داود کې روايت دی، چې رسول الله صلى الله عليه وسلم وفرمايل: [ياکم أن تتخذوا ظهور دوابکم منابر] (البیهقي. ۲۰۰۳ م. ج ۵ ص ۴۱۸). ژباړه: د څاروي څټ د منبر په څېر مه کاروئ. سهيل بن الحنظليه وايي: [مر رسول الله صلى الله عليه وسلم ببعير قد لصق ظهره ببطنه فقال: اتقوا الله في هذه البهائم فاركبوها صالحة] (ابن خزيمة. ب. ت. ج ۴ ص ۱۴۳). ژباړه: رسول الله صلى الله عليه وسلم د يوه اوبن د څنگ تېر شو، چې شا يې له خټې سره نښتې وه، ويې فرمايل: د دې څارويو په اړه له الله وېره وکړئ، په هغه په نرمۍ سره سپاره شئ. "

په هغو څارويو سپرېدل، چې د سپرېدو لپاره نه دي پيدا شوي

قاضي ابو بکر بن العربي ليکلي: [لا خلاف في أن البقر لا يجوز أن يحمل عليها]. ژباړه: په دې کې هېڅ اختلاف نشته، چې غواگانې بايد د سپرېدو لپاره ونه کارول شي، ځکه چې هغوی د دې وړتيا نه لري.

د ضرر رسوونکو قیدونو کارونه

په صحيح حديث کې راغلي، چې رسول الله صلى الله عليه وسلم وفرمايل: [لا يبقين في رقبة بعير قلادة من وتر إلا قطعت] (مالك بن انس. ۲۰۰۴ م. ج ۵ ص ۱۳۷۱). ژباړه: د اوبن په غاړه کې داسې قلاده مه پرېږدئ، چې هغه ته زيان ورسوي. ځينې علماء په دې حديث کې په څاروي د رحم ټينگار کوي او وايي چې دا ډول قیدونه د څاروي د اختناق او تکليف سبب گرځي.

لاس ته راوړنې

۱. اسلام د نرمۍ او رفق دين دی. اسلام په ټولو چارو کې د نرمۍ او مهربانۍ اصول شامل کړي دي.
۲. قرآن کریم څارويو ته په ښه سترگه گوري. په قرآن کریم کې ځينې سورتونه د څارويو په نوم نومول شوي دي، لکه: البقره، الأنعام، النحل، النمل، العنكبوت او الفيل.
۳. اسلام د انسان ترڅنگ څارويو ته مهم ځای ورکوي او د هغوی عزت کول اړين بولي.
۴. قرآن کریم د ځينو څارويو ستاينه کړې ده لکه اس، چرگ او اوبن.
۵. د بار وړلو او سورلۍ په حق کې بايد د څارويو مراعات و شي او له ډير بار نه چې توان يې نه لري ډډه وشي.
۶. د څارويو خوراک او څښاک ته بايد پوره پاملرنه وشي.

مناقشه

په اسلام کې د څارويو د حقونو په اړه ځانگړې لارښوونې شته او د هغوی سره د ښه چلند او توان په پام کې نيولو باندې ټينگار شوی دی .

په يوه حيوان د دريو کسانو سپرېدل يو مسله ده ، چې په اړه يې د علماوو ترمنځ اختلاف موجود دی . امام نووي په خپل کتاب "المجموع شرح المهذب" کې د دې موضوع په اړه بحث کړی دی . هغه ليکي :

"که درې کسان په يوه څاروي سپرېږي او دې څاروي ته ضرر رسوي ، نو دا منع ده ؛ ځکه چې دې څاروي ته زيان رسوي" (النووي . ۱۹۹۷ . ج ۹ ص ۳۸۲) .

ابن قدامه په خپل کتاب "المغني" کې دې مسلې ته اشاره کړې ده . هغه وايي :

"که يو څاروی د دريو کسانو وزن نه شي زغملی اودوی پرې سپرېږي ، نو دا ناروا ده ؛ ځکه چې دې څاروي ته زيان رسوي (ابن قدامه . ۱۹۹۷ . ج ۹ ص ۳۸۲) .

ابن تيميه په خپل کتاب "مجموع الفتاوي" کې دې موضوع ته اشاره کړې ده . هغه ليکي :

"که څاروی د دريو کسانو وزن زغملی شي او زيان نه ورته رسېږي ، نو دا جايز دی ؛ خو که زيان ورته رسېږي ، نو دا منع ده" (ابن تيميه . ۲۰۰۴ . ج ۳۱ ص ۲۳) .

په دې مسله کې د علماوو ترمنځ اختلاف شته ، خو عمومي اصل دا دی چې که درې کسان په يوه څاروي سپرېږي او دې څاروي ته زيان رسوي ، نو دا منع ده ؛ خو که څاروی پياوړی وي اوزيان نه ورته رسېږي ، نو جايز دی .

پايښي

۱ . په اسلام کې د څارويو حقونه ځانگړی ارزښت لري او د هغوی سره د ښه چلند په اړه روښانه لارښوونې شته .

۲ . اسلام مسلمانانو ته امر کوي ، چې له څارويو سره په رحم او شفقت چلند وکړي . اسلام د څارويو د ښې پالنې او د هغوی د اړتياوو په پوره کولو ټينگار کوي . که څوک څاروی ساتي ، نو مکلف دی چې هغه ته خواږه او اوبه ورکړي او د روغتيا خيال يې ساتي .

۳ . څاروي ژوند کول غواړي او د ژوند درناوی يېبايد وشي . د هغوی د ژوند اخيستل يوازې هغه وخت روا دی ، چې د خوراک لپاره وي يا بل مشروع دليل ولري . اسلام څارويو ته د بې ضرورته زيان رسول سخت منع کړې ده .

۴ . د ساعت تېرې لپاره د څارويو ځورول حرام دی .

۵. اسلام انسانانو ته لارښوونه کوي، چې د څارويو لپاره چاپيريال جوړ کړي. د څرخايونو ساتنه او د هغوی د ژوند د چاپيريال خرابول ناروا دي.
۶. په اسلام کې د څارويو د حقونو اصول د رحم، عدالت او مسؤوليت پر بنسټ ولاړ دي. دا اصول نه يوازې د څارويو حقونه خوندي کوي؛ بلکې د انسانانو په اخلاقو کې هم ښه والی راولي. د اسلامي ښوونې مور ته دا رانښيي، چې ټول مخلوقات د الله تعالی له لوري پيدا شوي او له هغوی سره بايد په مهرباني چلند وشي.

اخځليكونه

- ابن تيميه، ا. (٢٠٠٤م). *مجموع الفتاوى*. مجمع الملك فهد، مدينه، سعودي عربستان.
- الإسفرائيني، ي. (١٩٩٨م). *المستخرج علي صحيح مسلم*. دار المعرفة، بيروت.
- البخاري، م. (١٤٢٢هـ، ق). *الجامع المسند الصحيح المختصر من أمور رسول الله صلى الله عليه وسلم وسننه وأيامه = صحيح البخاري*. دار طوق النجاة.
- الترمذي، م. (١٩٧٥). *سنن الترمذي*. شركة مكتبة ومطبعة مصطفى البابي الحلبي.
- الخراساني، ا. (١٤٢٤هـ). *السنن الكبرى*. دار الكتب العلمية، بيروت.
- السجستاني، س. (ب ت). *سنن أبي داود*. المكتبة العصرية، صيدا، بيروت.
- الشافعي، ه. (١٤١٠هـ، ق). *المسند للشافعي*. مكتبة العلوم والحكم، المدينة المنورة.
- الشيباني، ا. (٢٠٠١م). *مسند الإمام أحمد*. مؤسسة الرسالة.
- الطبراني، س. (ب ت). *المعجم الكبير*. مكتبة ابن تيمية، القاهرة.
- الصنعاني، ع. (١٤٠٣)، *المصنف*. المجلس العلمي-الهند، المكتب الإسلامي، بيروت،
- الطبراني، س. (ب ت). *المعجم الأوسط*. دار الحرمين، القاهرة.
- الطحاوي، م. (١٤١٥هـ). *شرح مشكل الآثار*. مؤسسة الرسالة.
- الطيالسي، س. (١٩٩٩م). *مسند الطيالسي*. دار هجر، مصر.
- العسبي، ع. (١٩٩٧م). *مسند ابن أبي شيبة*. دار الوطن، الرياض.
- القرظيني، ع. (ب ت). *سنن ابن ماجه، دار إحياء الكتب العربية*، فيصل عيسى البابي الحلبي.
- المتقي الهندي، ع. (١٩٨١م). *كنز العمال في سنن الأقوال والأفعال*. مؤسسة الرسالة.
- المدني، م. (٢٠٠٤م). *الموطأ*. مؤسسة زايد بن سلطان آل نهيان للأعمال الخيرية والإنسانية، أبو ظبي، الإمارات.
- المقدسي، ع. (١٩٩٧). *المعنى*. دار عالم الكتب، رياض، سعودي عربستان.
- الموصلى، ا. (١٩٨٤م). *مسند أبي يعلى*. دار المأمون للتراث، دمشق.
- النسائي، ا. (٢٠٠١م). *السنن الكبرى*. مؤسسة الرسالة - بيروت
- نووي، ي. (١٩٩٧). *المجموع شرح المهذب*. دار الفكر، بيروت، لبنان.
- نووي، ي. (١٣٩٢). *المنهاج شرح صحيح مسلم بن الحجاج دار إحياء التراث العربي، بيروت*.
- النيسابوري، م. (ب ت). *المسند الصحيح المختصر بنقل العدل عن العدل إلى رسول الله صلى الله عليه وسلم*. دار إحياء التراث العربي، بيروت.
- النيسابوري، م. (ب ت). *صحيح ابن خزيمة*. المكتب الإسلامي - بيروت.